



QORTI TAL-MAGISTRATI (MALTA)

**MAGISTRAT DR.
MICHAEL MALLIA**

Seduta tas-26 ta' Marzu, 2003

Avviz Numru. 824/2000/1

Maria Caruana

vs

**Benedict Spiteri u Carmelo Spiteri u b'digriet ta' l-20
ta' Marzu, 2001, il-gudizzju gie trasfuz f'isem Carmelo,
Joseph, Nicholas, Manwel u Christine Banner ahwa
Spiteri wara l-mewt ta' Benedict Spiteri**

Il-Qorti,

Rat l-avviz ipprezentat mill-attrici fit-23 ta' Gunju, 2000, fejn talbet lil din il-Qorti li tikkundanna lill-konvenuti li jizgombrar minn kwalsiasi porzjoni, mill-ghalqa maghrufa bhala "Tal-Wilga", limiti ta' Santa Lucija, murija bordurata bl-ahmar fil-pjanta annessa ma' l-avviz u markata Dokument "A" u jhalluha libera u battala favur l-attrici li tipposjedi l-istess ghalqa maghrufa bhala "Tal-Wilga" peress illi huma qed jokkupaw porzjoni mill-istess ghalqa minghajr l-ebda titolu validu fil-ligi.

Bl-ispejjez, inkluzi dawk tal-ittra interpellatorja datata 7 ta' Frar 2000 u ta' l-ittra ufficiali tad-29 ta' Marzu, 2000 kontra l-konvenuti li gew ingunti ghas-subizzjoni.

Il-valur lokatizju ma jeccedix Lm1000.

Rat in-nota ta' l-eccezzjonijiet tal-konvenut Carmelo Spiteri fejn eccepixxa:

1. Illi in linea procedurali l-atti jridu jigu legittimati stante li l-konvenut l-iehor Benedict Spiteri miet fil-25 ta' Lulju, 2000.
2. Illi preliminarjament ukoll l-eccipjent jeccepixxi l-inkompetenza ta' din il-Qorti ratione materiae.
3. Illi fil-meritu u sussidjarjament u bla pregudizzju t-talbiet attrici huma nfondati fil-fatt u fid-dritt stante li l-eccipjent qieghed jokkupa l-ghalqa in kwistjoni b'titulu validu fil-ligi.
4. Salv eccezzjonijiet ulterjuri jekk ikun il-kaz.

Rat id-digriet tagħha ta' l-20 ta' Marzu, 2001 fejn ordnat it-trasfuzzjoni tal-gudizzju wara l-mewt tal-konvenut Benedict Spiteri.

Semghet ix-xhieda bil-gurament.

Rat l-atti u d-dokumenti kollha tal-kawza.

Ikkunsidrat:

Illi l-attrici tipposjedi bi qbiela għalqa magħrufa bhala "Tal-Wilga" limiti ta' Santa Lucija, kif murija bil-bordura bl-ahmar a fol 2 tal-process. F'xi zmien parti minn din l-ghalqa dik bil-bordura safra, giet moghtija lill-missier il-konvenuti sabiex jahdimha, a benefiċċju tieghu u tal-familja. Racentement l-attrici talbet lura din il-bicca għalqa u peress illi l-konvenuti rrifjutaw li jagħtuha lura, giet istitwita din il-kawza.

Il-konvenut a fol 27 ikkonferma li huwa qiegħed fil-pussess tal-bicca għalqa bil-bordura s-safra. Kienet f'idejn missieru illi kien ilu jahdimha għal tletin sena. Hlas qatt ma sar, la mill-konvenut odjern u lanqas minn missieru, avolja jallega illi kemm hu u kemm missieru gieli kien jahdmu fil-ghalqa bil-bordura l-hamra li pero' l-prodott kien johdu l-attrici u l-familja tagħha. Gieli kien jagħti xi xkora patata lit-tfal ta' l-attrici bhala kumpliment. Mistoqsi jekk kellħux xi haga bil-miktub biex juri t-titolu fuq l-ghalqa bil-bordura s-safra, l-konvenut iwiegeb "*xi haga bil-miktub għal dawk illi huma rcevuti jew inkella titoli ghall-okkupazzjoni ma nafx li kellna, la jien u lanqas missieri*".

Għal dik li hija l-provvenjenza tal-okkupazzjoni tal-konvenut irrizulta illi missier il-konvenut u r-ragel ta' l-attrici kien hbieb hafna. Missier il-konvenut kien jahdem għalqa Bulebel li giet esproprijata peress illi l-Gvern ried jibni xi fabbriki. Peress illi kien hemm il-possibilita' illi missier il-konvenut ma kienx ser ikollu għalqa x'jahdem, u b'hekk jipprovdxi xi prodott għal familja, r-ragel ta' l-attrici silef parti mill-ghalqa li kellu lill-missier il-konvenut biex jahdimha. Fil-fatt, l-istess konvenut a fol 29 jirrikonoxxi illi l-ghalqa giet mogħtija lill-missieru bi pjacir, fejn ighid "...*r-ragel ta' l-attrici hallieh jahdem dik il-parti ta' l-ghalqa li hija ndikata bl-isfarbi pjacir*".

L-attrici kienet prezenti meta sar dan id-diskors bejn ir-ragel tagħha u missier il-konvenut u filwaqt illi tikkonferma li r-ragel tagħha kien ta' bicca mill-ghalqa tieghu ghall-uzu ta' missier il-konvenut, issemmi self. Hlas qatt ma hadet, la hi u lanqas zewgha u rigward ix-xogħol li kien jagħmel il-konvenut u missieru fl-ghalqa ta' l-attrici, tħid illi dana kien kollu volontarju u li qatt ma mpedew lil xulxin fl-access għall-ghelieqi rispettivi tagħhom.

Ikkunsidrat:

Minn dawn ir-rizultanzi processwali l-Qorti tasal għal konkluzzjoni illi l-okkupazzjoni ta' missier il-konvenut fil-parti ta' l-ghalqa bil-bordura s-safra, kienet bi pjacir jew inkella b'self. Qatt ma sar hlas, izda jista' jagħti l-kaz illi missier il-konvenut gieli kien jahdem fl-ghalqa l-kbira ta' l-

attrici. Ma rrizultax pero' jekk dan ix-xoghol kienx wiehed regolari jew inkella skond kif ikollu hin missier il-konvenut.

Ikkunsidrat:

Meta l-konvenut jirrikonoxxi illi missieru kien qed jahdem l-ghalqa bi pjacir, qieghed jimplika illi tonqos il-volonta' possessorja, kif ukoll il-volonta' ta' l-ezercizzju tad-dritt. Jonqos l-"*animus domini*" specifiku ghaliex min jaghmlu jkollu l-konoxxenza li qieghed jagixxi bil-permess ta' min jista jimpedilu dak l-att u qatt ma jimmira ghall-akkwist tal-proprjeta' tal-haga ta' haddiehor. Ghalhekk jirrizulta car illi missier il-konvenut u l-istess konvenut kienu fil-pussess ta' din l-ghalqa b'mera tolleranza, ghax il-pjacir jista' jigi rtirat fi kwalunkwe hin u l-pussessur ma jista' jaghmel l-ebda ostakolu ghat-talba ta' min ikun talab il-haga lura.

Fil-kawza Carmelo Farrugia vs Emanuele Ferriggi (Vol XL pt i pg534) il-Qorti kienet qalet li "*l-kriterji biex wiehed jiddeciedi jekk hux il-kaz jew le ta' tolleranza li x'aktarx hija tacita' u anzi prezunta, għandhom jigu dezunti mir-rapporti ta' familjarita', ta' hbiberija, ta' rwol ta' avvicinat minn dak li komunament hu uzat li jsir f'pajjiz u minn kondizzjonijiet simili..... izda l-prezunzjoni ta' tolleranza tkun vero simili f'kaz ta' attijiet importanti u gravi. B'mod illi huma atti ta' semplici tolleranza, dawk li jistgħu jiprokuraw b'certu vantagg lil min jagħmilhom mingħajr ma jikkagħunaw danni u apprezzabbli lil min issubihom*".

Ma hemmx dubbju illi f'dan il-kaz kien hemm hbiberija profonda bejn ir-ragel ta' l-attrici u missier il-konvenut, li bl-ghoti ta' din l-art ipprokura certa vantagg mill-uzu tieghu mingħajr ma kien hemm xi dannu apprezzabbi għar-ragel ta' l-attrici illi baqa' fil-pussess tal-bqija ta' l-art, li hija wahda konsiderevoli u zgur illi dik il-porzjon mogħtija lill-missier il-konvenut ma kienetx ser tagħmel xi differenza wisq għal bzonnijiet tar-ragel ta' l-attrici.

Kif qalet il-kawza fuq imsemmija "*l-atti ta' semplici tolleranza ma jistghux iservu ta' fondament ghall-akkwist ta' pussess legittimu*". Hu għalhekk li f'dan l-istadju l-konvenut ma jistax aktar jopponi t-talba ta' l-attrici sabiex

Kopja Informali ta' Sentenza

jizgombra minn din il-bicca art u għandu jħalliha libera u franka f'idejn l-istess attrici.

Fit-tieni eccezzjoni tieghu l-konvenut qiegħed ipoggi ostakolu ta' nuqqas ta' kompetenza ta' din il-Qorti. Mehud in konsiderazzjoni l-provi prodotti u l-konkluzzjonijiet ragġungi, l-Qorti ma ssibx li tista' tilhaq din l-eccezzjoni. Il-konvenut ma għandu l-ebda titolu li jista jigi terminat minn din il-Qorti jew inkella minn xi foro ohra. It-tolleranza mhuwiex xi titolu li huwa protett minn ligijiet specjali, fejn allura jinkombi fuqhom id-dritt li jiddisponu minn kawzi ta' dik ix-xorta. Hawnhekk il-konvenut ma għandu assolutament xejn fuq xhiex jaqa'. It-talba ta' l-attrici għandha tigi rispettata u l-konvenut ma għandhux triq ohra hliet li jizgombra mill-imsemmija għalqa.

Għal dawn il-motivi,

Il-Qorti taqta' u tiddeciedi illi tilqa' t-talba ta' l-attrici u tipprefiggi terminu ta' xahrejn sabiex il-konvenuti jizgombraw minn kwalsiasi porzjon, mill-ghalqa magħrufa bhala "Tal-Wilga" limiti ta' Santa Lucija, murija bil-bordura l-hamra fil-pjanta annessa ma' l-avviz Dokument "A" u jħalluha libera u battala favur l-attrici li tipposjedi l-istess għalqa magħrufa bhala "Tal-Wilga" u dana peress illi l-konvenuti qed jokkupaw din l-istess għalqa mingħajr l-ebda titolu validu fil-ligi.

Bl-ispejjeż kontra l-konvenuti.

-----TMIEM-----